

ဦးလှထွန်းမေတ္တာရိပ်မွန် (ကင်ဆာ) ဖောင်ဒေးရှင်း၏ (၂၁)နှစ်ပြည့်အခမ်းအနားတွင်
ပြည်ထောင်စုဝန်ကြီး ဒေါက်တာမြင့်ထွေး ပြောကြားခဲ့သည့်မိန့်ခွန်း ကောက်နုတ်ချက်

ရန်ကုန်မြို့

၂၀၁၉ ခုနှစ်၊ နိုဝင်ဘာလ (၂၄)ရက်

- ကင်ဆာရောဂါဝေဒနာသည်များအတွက် ဝေဒနာသက်သာလျော့ပါးစေရေး ပြုစုမှု၊ ကြင်နာစောင့်ရှောက်မှုနှင့် ပံ့ပိုးမှုများကို အလွန်မွန်မြတ်သောစေတနာနှင့် ပရိဟတစိတ်ထားများဖြင့် လုပ်ဆောင်ပေးလျက်ရှိတဲ့ ဦးလှထွန်းမေတ္တာရိပ်မွန်(ကင်ဆာ)ဖောင်ဒေးရှင်းကြီး (၂၁)နှစ်တာ ကာလကြာ ရှင်သန်ဖွံ့ဖြိုးမှုအတွက် ဝိုင်းဝန်းဆောင်ရွက်ပေးသူများကို ချီးကျူးဂုဏ်ပြုအပ်ပါတယ်။
- ကင်ဆာရောဂါဝေဒနာသည်များရဲ့ ဘဝနေထိုင်မှုအရည်အသွေး (quality of life index) မြင့်မားစေရေးနှင့် သောကများကင်းဝေးကာ ဘဝနိဂုံးအား လူသားတစ်ဦးရဲ့ ဂုဏ်သိက္ခာပြည့်ဝစွာဖြင့် ကုန်ဆုံးနိုင်စေရေး (quality of death index) တို့အတွက် ရုပ်ပိုင်းဆိုင်ရာ၊ စိတ်ပိုင်းဆိုင်ရာ၊ လူမှုရေးပိုင်းဆိုင်ရာနှင့် အဘက်ဘက်မှလိုအပ်ချက်များကို ပံ့ပိုးခြင်းတို့ဖြင့် ဆောင်ရွက်သွားရမှာ ဖြစ်ပါတယ်။
- အလှူရှင်များ၊ စေတနာရှင်များအနေနဲ့လည်း ကင်ဆာရောဂါဝေဒနာသည်များကို ပြုစုစောင့်ရှောက်ပေးနေသော (hospice) အဖွဲ့များကို လှူဒါန်းခြင်းဟာ အလွန်မွန်မြတ်သော လှူဒါန်းမှုဖြစ်ပါတယ်။
- ကင်ဆာရောဂါဝေဒနာသည်များကို ပြုစုစောင့်ရှောက်ပေးနေသော (hospice) အဖွဲ့များစုပေါင်းပြီး အဖွဲ့အစည်း (association) တစ်ခုပြုလုပ်ကာ အဖွဲ့များအကြား အတွေ့အကြုံများ ဝေမျှခြင်းကို ဆောင်ရွက်သွားကြစေလိုပါတယ်။ ဝန်ကြီးဌာနအနေနဲ့လည်း ပံ့ပိုးကူညီဆောင်ရွက်ပေးသွားမှာ ဖြစ်ပါတယ်။
- တိုင်းဒေသကြီးနှင့် ပြည်နယ်များရှိ ကင်ဆာရောဂါဝေဒနာသည်များကို ပြုစုစောင့်ရှောက်ပေးနေတဲ့ အဖွဲ့အစည်းများအနေနဲ့လည်း သက်ဆိုင်ရာတိုင်းဒေသကြီး/ပြည်နယ် ပြည်သူ့ကျန်းမာရေးနှင့်ကုသရေးဦးစီးဌာနမှူးနှင့် ဆက်သွယ်ဆောင်ရွက်စေလိုပါတယ်။
- ဝန်ကြီးဌာနအနေဖြင့် ကင်ဆာရောဂါဝေဒနာသည်များ နာကျင်မှုသက်သာ လျော့ပါးစေမယ့် ဆေးဝါးများနှင့် လိုအပ်တဲ့ ဆေးပစ္စည်းကိရိယာများအား ကင်ဆာရောဂါဝေဒနာသည်များကို

ပြုစုစောင့်ရှောက်ပေးနေသော (hospice) အဖွဲ့များမှ လွယ်ကူစွာ ဝယ်ယူရရှိစေနိုင်ဖို့အတွက် ပံ့ပိုးဆောင်ရွက်ပေးလျက်ရှိပါတယ်။ ဒီလိုကူညီပံ့ပိုးခြင်းအားဖြင့် ပြည်သူတွေအကျိုးရှိမှာ ဖြစ်ပါတယ်။

- ကင်ဆာရောဂါဝေဒနာသည်များကို ပြုစုစောင့်ရှောက်ပေးနေသော (hospice) အဖွဲ့များမှ လူနာများ ဆေးရုံတက်ရောက်ကုသမှုခံယူရန် လိုအပ်သည့်အခါ ဝန်ကြီးဌာနရဲ့ဆေးရုံများမှာ ဆေးပညာကျင့်ဝတ်များနှင့်အညီ အထူးဦးစားပေးတက်ရောက်နိုင်ရေး ဆောင်ရွက်ပေးသွားမှာဖြစ်ပါတယ်။
- ဒါ့အပြင် ကင်ဆာရောဂါဝေဒနာသည်များကို ပြုစုစောင့်ရှောက်ပေးနေသော (hospice) အဖွဲ့များမှာ တာဝန်ထမ်းဆောင်ဖို့ ရည်ရွယ်ထားတဲ့ သူနာပြုများနှင့် အကူသူနာပြုများကို ဝန်ကြီးဌာနရဲ့သင်တန်းများမှာ အထူးအစီအစဉ်ဖြင့် တက်ရောက်စေမှာ ဖြစ်ပါတယ်။
- ကမ္ဘာ့ကျန်းမာရေးအဖွဲ့ရဲ့ စာရင်းဇယားခန့်မှန်းချက်များအရ ကမ္ဘာတစ်ဝန်းမှာ နာကျင်မှုဝေဒနာသက်သာလျော့ပါးစေရန် ကုသစောင့်ရှောက်မှု (palliative care) လိုအပ်နေသူများရဲ့ (၁၀) ရာခိုင်နှုန်းအောက်သာ ကုသမှုရရှိနေပါတယ်။
- အဲဒီအတွက် (၂၀၁၄)ခုနှစ် ကမ္ဘာ့ကျန်းမာရေးညီလာခံရဲ့ သဘောတူဆုံးဖြတ်ချက် (WHA 67.19) တွင် နာကျင်မှုဝေဒနာသက်သာလျော့ပါးစေရန် ကုသစောင့်ရှောက်မှုများကို ဘက်စုံကျန်းမာရေးစောင့်ရှောက်မှုလုပ်ငန်းများမှာ အားဖြည့်ထည့်သွင်းသွားရန် တိုက်တွန်းထားပါတယ်။
- ဝန်ကြီးဌာနအနေနဲ့လည်း ကင်ဆာရောဂါဝေဒနာသည်များကဲ့သို့ ဝေဒနာသည်များအတွက် နာကျင်မှုဝေဒနာ သက်သာလျော့ပါးစေရန် ကုသစောင့်ရှောက်မှု (palliative care) ပေးတဲ့စင်တာများ သီးသန့်ဖွင့်လှစ်နိုင်ရေး စီစဉ်ဆောင်ရွက်လျက်ရှိပါတယ်။
- ကင်ဆာရောဂါဝေဒနာသည်များကို ပြုစုစောင့်ရှောက်ပေးနေသော (hospice) အဖွဲ့များ ပိုမိုရှင်သန်ထိရောက်စွာဖြင့် လုပ်ငန်းများဆောင်ရွက်နိုင်စေဖို့ ဆုမွန်ကောင်းတောင်းအပ်ပါတယ်။

အခမ်းအနားတက်ရောက်သူများစာရင်း -

- ရန်ကုန်တိုင်းဒေသကြီးအစိုးရအဖွဲ့ စီမံကိန်းနှင့်ဘဏ္ဍာရေးဝန်ကြီး
- ဦးလှထွန်းမေတ္တာရိပ်မွန်(ကင်ဆာ)ဖောင်ဒေးရှင်း၏ ဦးစီးနာယက သံအမတ်ကြီး(ငြိမ်း)

- ဒုတိယမြို့တော်ဝန်
- မြန်မာနိုင်ငံဆေးပညာရှင်အဖွဲ့ ဥက္ကဋ္ဌ
- ဦးလှထွန်းမေတ္တာရိပ်မွန်(ကင်ဆာ)ဖောင်ဒေးရှင်း၏ နာယက
- အမှူဆောင်အရာရှိကြီးများနှင့် အဖွဲ့ဝင်များ
- ရန်ကုန်ဆေးရုံအုပ်ကြီးများ။

(ဤမိန့်ခွန်းသည် ပြည်ထောင်စုဝန်ကြီး၏လက်ရေးမူမှ ပြန်လည်ရိုက်နှိပ်ထားခြင်း ဖြစ်ပါသည်။)